



অসম বিধান সভাৰ  
৮০ তম্ প্রতিষ্ঠা দিবস উপলক্ষে  
আদৰ্শি ভাষণ

শ্ৰীদিলীপ কুমাৰ পাল  
উপাধ্যক্ষ  
অসম বিধান সভা

৭ এপ্ৰিল, ২০১৭

অসম বিধান সভাৰ  
৮০ তম্‌ প্ৰতিষ্ঠা দিৱস উপলক্ষে  
আদৰ্শ ভাষণ  
৭ এপ্ৰিল, ২০১৭

মাননীয় অসম বিধান সভাৰ অধ্যক্ষ মহোদয়, মাননীয় মেঘালয় বিধান সভাৰ অধ্যক্ষ আবু তাহেৰ মণ্ডল ডাঙৰীয়া, মাননীয় জলসম্পদ বিভাগৰ মন্ত্ৰী শ্ৰীকেশৱ মহন্ত ডাঙৰীয়া, প্ৰাক্তন অধ্যক্ষ শ্ৰীপ্ৰণৱ কুমাৰ গগৈ ডাঙৰীয়া, আজিৰ সভাৰ সন্মানীয় অতিথিদ্বয় - প্ৰাক্তন অধ্যক্ষ শ্ৰীপুলকেশ বৰুৱা, প্ৰাক্তন জ্ঞানজ্যেষ্ঠ বিধায়ক শ্ৰীহেমন দাস ডাঙৰীয়া আৰু উপস্থিত মাননীয় মন্ত্ৰী, বিধায়কসকল, প্ৰাক্তন বিধায়কসকল, অন্যান্য অতিথিসকল আৰু বিধান সভা সচিবালয়ৰ কৰ্মচাৰী বন্ধুসকল।

জয় জয়তে অসম বিধান সভাৰ ৮০ তম্‌ প্ৰতিষ্ঠা দিৱস উপলক্ষে আজি ইয়াত উপস্থিত হোৱা পৰম আদৰ্শীয় সুধীবৃন্দলৈ অসম বিধান সভাৰ তৰফৰ পৰা আমি আন্তৰিক স্বাগতম জনাইছো।

সন্ত কবি তুলসী দাস ৰচিত 'ৰামচৰিতমানস' গ্ৰন্থত উল্লেখিত প্ৰথমটি শ্লোকৰ উদ্ধৃতিৰে মোৰ আদৰ্শ ভাষণ আৰম্ভ কৰিব বিচাৰিছো।

বৰ্ণানাং অৰ্থ সংঘানাং ৰসানাং ছন্দসামপি।

মঙ্গলানাং চ কৰ্ত্তাৰৌ বন্দে বাণী বিনায়কৌ ॥

বৰ্ণ, অৰ্থ, ৰস আৰু ছন্দৰ অধিকাৰী আৰু মঙ্গলকাৰী সৰস্বতী আৰু গণেশক বন্দনা কৰো।

সৰ্বে ভৱন্ত সুখীনঃ সৰ্বে সন্ত নিৰাময়াঃ।

সৰ্বে ভদ্রানী পশ্যন্ত, মা কশ্চিদ্ দুঃভাগ ভবেৎ ॥

ভগবানৰ কৃপাত আপোনালোক সকলোৱে সুখী আৰু নিৰাময় হওঁক। মঙ্গল পথ দৰ্শন কৰক। কেউজনে যেন দুখ নাপায়।

অসম বিধান সভাৰ প্ৰথমখন অধিবেশন ১৯৩৭ চনৰ ৭ এপ্ৰিলত অনুষ্ঠিত হৈছিল তেতিয়াৰ অবিভক্ত বৰঅসমৰ ৰাজধানী শ্বিলং চহৰত। দিনটো আছিল বুধবাৰ আৰু সময় আছিল দিনৰ ১১ টা। ইতিমধ্যে অসম বিধান সভাই ৫০ বছৰ সম্পূৰ্ণ কৰা উপলক্ষে ১৯৮৮ চনৰ ৭,৮,৯

এপ্ৰিলত 'সোণালী জয়ন্তী' উৎসৱ অসম আৰু মেঘালয়ত যুটীয়া ভাবে উদ্‌যাপন কৰিছিল। ইয়াৰোপৰি ৭৫ বছৰ সম্পূৰ্ণ হোৱা উপলক্ষে 'মহাৰজত জয়ন্তী' ২০১২ চনত উদ্‌যাপন কৰা হৈছিল। আজি আমি ৮০ তম্‌ প্ৰতিষ্ঠা দিৱস পালন কৰিছোঁ। অসমৰ সামাজিক আৰু ৰাজনৈতিক জীৱনৰ সাক্ষী হ'ল, অসম বিধান সভা। ইয়াৰ ইতিহাসৰ সতে স্বৰাজৰ বাবে হোৱা দেশজোৰা আন্দোলনৰ ত্যাগ আৰু সাহসো সংলিপ্ত হৈ আছে। বৃটিছ পাৰ্লামেণ্টে ১৯৩৫ চনৰ ২ আগষ্টত ভাৰত আইন, ১৯৩৫ খন গ্ৰহণ কৰিছিল আৰু ১৯৩৭ চনত ইয়াক কাৰ্য্যকৰী কৰা হৈছিল। ভাৰত আইন, ১৯৩৫ত ভাৰতৰ প্ৰতিখন প্ৰদেশৰ বাবে একোখনকৈ বিধান সভা গঠনৰ ব্যৱস্থা ৰখা হৈছিল। অসম বিধান সভাত সেই সময়ত সদস্যৰ সংখ্যা আছিল ১০৮ জন। কোনো এটা দলেই সদনত গঢ়িঠতা লাভ কৰি চৰকাৰ গঠন কৰাৰ পৰিস্থিতি নাছিল। সদনত দলীয় সদস্যৰ স্থিতিৰ বিষয়ে তেতিয়াৰ অসম বিধান সভা সচিবালয়ে প্ৰকাশ কৰা Report of the Working of the Assam Legislative Assembly, 1937-45 ত উল্লেখ কৰিছে এইদৰে—

Congress Party	-	32
Assam Valley United Party	-	8
Progressive Party	-	12
European Group	-	13
Constitutionalist Party	-	4
Independent Party	-	4
Independent	-	1
Assam Valley Muslim Goup	-	13
Surma Valley United Muslim Party	-	17
Muslim League	-	4
<b>Total</b>	<b>-</b>	<b>108</b>

একক সংখ্যাগৰিষ্ঠ দল হোৱা স্বত্বেও কংগ্ৰেছ দলে চৰকাৰ গ্ৰহণ কৰাৰ বাবে অপৰাগত প্ৰকাশ কৰাত মৌলানা মহম্মদ চাদুল্লাৰ নেতৃত্বত অসমত প্ৰথমখন কোৱালিছন চৰকাৰ তেতিয়া গঠন হৈছিল।

এটা সময়ত আমি নগালেণ্ড, মিজোৰাম আৰু মেঘালয়ৰ জনগণ একেলগে আছিলে অসম বিধান সভাৰ বহুতো প্ৰাক্তন সদস্য, অবিভক্ত অসম বিধান সভাৰ দীৰ্ঘকালৰ বাবে সদস্য আছিল আৰু এই সময়ছোৱাত তেখেত সকলে সংসদীয় গণতান্ত্ৰিক পদ্ধতি আৰু আদৰ্শৰ বহু মূল্যবান অভিজ্ঞতা লাভ কৰিব পাৰিছিল। ১৯৭১ চনত মেঘালয় ৰাজ্য নতুনকৈ গঠন হোৱা

পৰিপ্ৰেক্ষিতত তেতিয়াৰ মুখ্যমন্ত্ৰী প্ৰয়াত শৰৎ চন্দ্ৰ সিংহ ডাঙৰীয়াৰ অক্লান্ত প্ৰচেষ্টাত দিছপুৰকে  
অস্থায়ী ৰাজধানী হিচাপে ঘোষণা কৰি অসম বিধান সভাৰ বাজেট অধিবেশন ১৯৭৩ চনৰ ১৬  
মাৰ্চত বৰ্তমানৰ বিধান সভা কক্ষত অনুষ্ঠিত কৰে। সেই সময়ত অসম বিধান সভাৰ অধ্যক্ষ আছিল  
প্ৰয়াত ৰমেশ চন্দ্ৰ বৰুৱা।

অসম বিধান সভাখনেই হ'ল, আমাৰ ৰাজ্যখনৰ আটাইতকৈ উচ্চস্তৰৰ গণতান্ত্ৰিক প্ৰতিষ্ঠান।  
ৰাজনৈতিক বহুত্ববাদ (Political Pluralism) আৰু বিধান সভা গঠনৰ মহৎ উদ্দেশ্যক এই  
প্ৰতিষ্ঠানটোৱে সকলো সময়তে আৰু সকলো পৰিস্থিতিতে বিদ্বিত হ'বলৈ দিয়া নাই। সেইবাবেই  
দুৰ্যোগৰ সময়তো আমাৰ বিধান সভাই ৰাজ্যবাসীৰ কাষত থিয় হৈ ৰাইজৰ সুখ-দুখৰ সমভাগী  
হৈ ৰাজ্যখনক ৰক্ষা কৰিব পাৰিছে। ৰাজ্যখনৰ জনগণৰ আশা-আকাংখ্যাক বাস্তৱায়িত কৰাৰ বাবে  
অসম বিধান সভাই সদায়েই সজাগ দৃষ্টিভঙ্গী গ্ৰহণ কৰিব লাগিব যাতে আমাৰ ৰাইজ তথা উঠি  
অহা প্ৰজন্মই অসম বিধান সভাক সদায়েই শ্ৰদ্ধাৰে স্মৰণ কৰে। জনগণৰ আশা-আকাংখ্যাক বাস্তৱত  
ৰূপ দিবৰ বাবে, যিবোৰ সংসদীয় প্ৰতিষ্ঠান আছে, সেইসমূহেই হ'ল, ভাৰতৰ গণতন্ত্ৰৰ প্ৰধান  
অঙ্গ। গণতন্ত্ৰৰ শক্তি অধিক প্ৰসাৰিত আৰু শক্তিশালী কৰিবৰ নিমিত্তে, এই সংসদীয় প্ৰতিষ্ঠানসমূহ  
জনগণৰ আশা-আকাংখ্যা আৰু প্ৰয়োজনীয়তাৰ প্ৰতি সতৰ্ক আৰু সচেতন হ'ব লাগিব আৰু তেনে  
ক্ষেত্ৰত পঞ্চায়ত, ব্লক আৰু জিলা পৰ্যায়ৰ গণতান্ত্ৰিক প্ৰতিষ্ঠানবোৰৰ যথেষ্ট কৰণীয় আছে।

আমাৰ ৰাজ্যত সংসদীয় গণতান্ত্ৰিক পদ্ধতি শক্তিশালী কৰাৰ ক্ষেত্ৰত, অসম বিধান সভাই  
এক গুৰুত্বপূৰ্ণ ভূমিকা পালন কৰিছে আৰু আগন্তুক সময়ছোৱাত ই আৰু অধিক শক্তিশালী আৰু  
ফলপ্ৰসূ হ'ব বুলি আশা কৰা হৈছে। উল্লেখযোগ্য যে আমাৰ এই বিধান সভাখনে ৰাজ্যখনৰ  
সকলো শ্ৰেণীৰ লোককে প্ৰতিনিধিত্ব কৰি আহিছে। অসম বিধান সভাৰ সুদীৰ্ঘ বৰ্ণময় ইতিহাস -  
উত্তৰ-পূৰ্বৰ বাবেৰহণীয়া সংস্কৃতি আৰু ঐতিহ্যৰে ভৰপূৰ। জনগণৰ আশা-আকাংখ্যা আৰু লক্ষ্য  
পূৰণৰ ক্ষেত্ৰত থকা প্ৰত্যাহ্বানৰ সন্মুখীন হ'বলৈ, অসম বিধান সভাই সদায়ে জনপ্ৰতিনিধি সকলক  
সুপথে পৰিচালিত কৰাৰ দিশত গুৰুত্ব দি আহিছে আৰু ইয়াৰ বাবে মাজে সময়ে বিধায়কসকলৰ  
বাৰে বিভিন্ন দিশত প্ৰশিক্ষণৰ ব্যৱস্থাও কৰি আহিছে।

আজি এই প্ৰতিষ্ঠা দিৱসত, মই সদনৰ মাননীয় সদস্য-সদস্যসকলক আহ্বান জনাওঁ যে  
সদনৰ ভিতৰত আৰু বাহিৰত আমাৰ নিৰ্বাচিত প্ৰতিনিধিসকলে এনেদৰে সহযোগিতা, সৰলতা আৰু  
সহযোগীতা প্ৰকাশ কৰিব লাগে যাক অসমৰ ৰাইজে প্ৰশংসনীয় বুলি স্বীকাৰ কৰে। আমি সদায়েই  
মনত ৰখা উচিত যে অসম বিধান সভাই সগৌৰবে প্ৰতিপন্ন কৰিব পৰাকৈ নিজা এক গৌৰৱপূৰ্ণ

ইতিহাস আছে। আমাৰ সংবিধান ৰচয়িতাসকলে যিসমূহ গণতান্ত্ৰিক আদৰ্শ আৰু প্ৰমূল্যবোৰ আমাক দি থৈ গ'ল, শিকাই থৈ গ'ল, সেইবোৰৰ প্ৰতি পুনৰায় উৎসৰ্গিত কৰাৰ এইটোৱেই হ'ল উপযুক্ত সময়। মই সুখী যে চতুৰ্দশ অসম বিধান সভাৰ মাননীয় সদস্য-সদস্যসকলে, জনমতৰ সদায়েই সন্মান জনাই আহিছে, জনগণৰ অভাব-অভিযোগ, আশা-আকাংখ্যাক সঠিক ভাবে সদনৰ ডাঙি ধৰিবলৈ সমৰ্থ হ'ব পাৰিছে আৰু সেইবোৰ ৰূপায়ণ কৰাৰ ক্ষেত্ৰত চৰকাৰখনক দিহা পৰামৰ্শ দিব পাৰিছে। ১৯৩৭ চনত অসম বিধান সভা গঠন হোৱাৰ পৰা বৰ্তমানলৈকে থকা অধ্যক্ষ সংখ্যা হ'ল ২০ জন। প্ৰয়াত বাবু বসন্ত কুমাৰ দাস আছিল প্ৰথমজন অধ্যক্ষ আৰু বৰ্তমান মাননীয় অধ্যক্ষ শ্ৰীযুত হিতেন্দ্ৰ নাথ গোস্বামী হ'ল বিংশতিতমজন অধ্যক্ষ।

মই আশা ৰাখিছো, আগন্তুক বছৰবোৰত সদনৰ মাননীয় বিধায়ক-বিধায়িকাসকলে, ৰাজ্যখনৰ জনগণৰ আশা-আকাংখ্যাক বাস্তৱত ৰূপায়িত কৰিবলৈ অধিক প্ৰতিশ্ৰুতিবদ্ধ হ'ব আৰু সমগ্ৰ ৰাজ্যখনক উন্নয়নৰ দিশত আগুৱাই নিয়াত সকলোৱে অৰিহণা যোগাব। আজি অসম বিধান সভাৰ ৮০তম প্ৰতিষ্ঠা দিবসত উপস্থিত সকলোলৈ মই বিধান সভাৰ হৈ আন্তৰিকতাৰে আদৰণি জনালো। সদৌ শেষত শ্ৰীমদ্ভাগৱত গীতাৰ দুটা শ্লোকৰে মোৰ ভাষণ সামৰিম।

গীতাত কৈছে —

যোগস্থঃ কুৰু কুন্মাণি সঙ্গং ত্যজ্ভ্বা ধনঞ্জয়।

সিদ্ধ্যসিদ্ধোঃ সমু ভুত্বা সমত্বং যোগ উচ্যতে ॥ (২।৪৮)

হে ধনঞ্জয়! যোগত লিপ্ত থাকি কৰ্মফল কামনা ত্যাগ কৰি সিদ্ধি আৰু অসিদ্ধিৰ পিনে মন নকৰি তুমি কৰ্ম অনুষ্ঠান কৰ। এই নিচিনা চিন্তাৰ সমতা জ্ঞানৰ নামেই যোগ।

বুদ্ধিযুক্তো যহাতীহ উভে সুকৃতদুষ্কৃতে।

তস্মাদ্ যোগায় যুজ্যশ্চ যোগঃ কৰ্মসু কৌশলম্ ॥ (২।৫০)

বুদ্ধি যোগ, নিষ্ঠাবান মানুহে ইহলোকত পাপ-পুণ্য দুয়োটাকে পৰিত্যাগ কৰে। এতেকে সমত্ব বুদ্ধিৰূপ অৰ্থাৎ যোগ অনুষ্ঠান কৰা কিয়নো কৰ্মবোৰৰ ভিতৰত বুদ্ধি যুক্ত কৰ্মৰ কৌশলে আচলতে যোগ। অৰ্থাৎ কৰ্মৰ কৌশলেই যোগ।

জয় হিন্দ। ধন্যবাদ।

শ্ৰীদিলীপ কুমাৰ পাল

উপাধ্যক্ষ

অসম বিধান সভা